

मध्यलोक के चार सौ अट्टावन जिनमंदिर की आरती

जय सिद्ध प्रभो, अरहंत प्रभो, अकृत्रिम जिनवर धाम की,
मैं आज उतारूँ आरतिया॥टेक॥

मध्यलोक में चार शतक, अट्टावन जिन चैत्यालया
जिनप्रतिमा से शोभित सुन्दर, सौख्य सुधारस आलया॥प्रभू जी॥
प्रभु दर्श करो, स्पर्श करो, शुभ चरणधूलि भगवान की,
मैं आज उतारूँ आरतिया॥१॥

तीन छत्रयुत श्रीजिनप्रतिमा, सिंहासन पर राजे।
चौसठ चँवर दुरावें सुरगण, और बजावें बाजे॥प्रभू जी॥
प्रभुपद नम लो, मन में धर लो, ओंकार धुनी भगवान की,
मैं आज उतारूँ आरतिया॥२॥

निजानंद सुख के सागर में, मग्न प्रभो रहते हैं।
वीतराग परमानंदामृत, स्वातम रस चखते हैं॥प्रभू जी॥
तुम भी चख लो, आतम रस को, यह वाणी है मुनिनाथ की,
मैं आज उतारूँ आरतिया॥३॥

मंगल आरति करके प्रभुवर, यही याचना करते।
अपने से गुण मुझको देकर, निज सम मुझको कर ले॥प्रभू जी॥
श्री सिद्ध प्रभो, अरहंत प्रभो, “चंदनामती” शिवधाम की,
मैं आज उतारूँ आरतिया॥४॥

